

Nanaaxuuk ina xan Inaatel Pol laa sin no Tesalonika

¹ Iaa Pol, Sailas, ma Timoti:

Getu atatal laa sin gim, xan matenaanua Morooa in Tesalonika lalon Morooa iwaa Mom ma Orong Iesu Karisito:

Xan amiimiilam ma malina a laa sin gim.✧

Getu putsangi axaau sin no untaltaalnge Tesalonika

² Getu tigiri putsangi axaau sin Morooa ngali gim araraa ma putsangi axaau sin gim lalon nagetu no sausawit.

³ Getu tigiri adodomi laamuaan xida Morooa ma Mom nagim no tinaxaa ta atsapngen tinaalnge, ma nagim tinaxaa ta xaal sin titii, ma nagim liliis taman tinaalnge lalon xida Orong Iesu Karisito biao ta anaai gim ngali tilwatwat.

⁴ Getu atii, nagetu no taamat biao Morooa tii titii gim, biao tii se axanei gim,

⁵ amuina nagetu inesaait mamainaang a xap xaalame mu taman no totore, oro a xaalame bula taman xoror watwat, ma taman Nantanua Pat ma taman tinaalnge ta suk riri. Gim atii getu sen man we labatina gim ngali tiltsomi gim.

⁶ Gim tii se tsap no puapua ina giem ma ina Orong; gim se xaao taman sosong, oro gim suei

ataton i abia inesaait mamainaang taman taton Nantanua Pat ta tali.☆

⁷ Ma gim tii ga tsap puapua ngali no untaltaalnge araraa lalon Masedonia ma Akaia.

⁸ Xan inesaait Orong a teng tsuul sin gim, a xap tala mu Masedonia ma Akaia oro nagim tinaalnge lalon Moroaa di tii se atixi tsaa lalon no xolot araraa. Biaabi getu ba xap paare taman, amuina di tii se atii tsaa.

⁹ Amuina di tsaa di paatinai gim ta sen suei wenangen getatuul. Di asaait taman, gim ta sen puxutsi we laa sin Moroaa ma gim ga taaltalu sin no malagan ma gim ga amusili iwaa Moroaa ta tino ma ta so.

¹⁰ Ma ngali liliisi xan Tsi xaal balalangit, iwaa tii atapaasi sin minet, Iesu iwaa tii aleiwaa gita sin xan minagaa Moroaa.

2

Xan tinaxaa Pol tia Tesalonika

¹ Nagetu no taamat, gim tsaa gim atii, nagetu ines xaalame sangan gim, a xap maarang gomsaa.

² Ti Getu tii se xaa taman no sosong ma di tii ga ama ngali getatuul tia Pilipai, malen gim ta atii, oro Moroaa atiltsomi getatuul. Getu pupua ngali baais taman xan inesaait mamainaang sin gim. Getu tii xap mataa sin abia di, di tii suk xonon ngali tilbanti getatuul.☆

³ Biaa getu tii atsurawati gim ngali taltaalnge sin inesaait mamainaang, tii xap tsap taman adodo ngali xonon ngali apanai gim.

⁴ Oro getu paare taman xan inesaait mamainaang, amuina Moroaa tii se nen xilalaa getatuul ma tii se taltaalnge sin getatuul, ngali getu ba paare taman inesaait mamainaang. Getu xap xonon ngali atatoni no inaman, Oro Moroaa iwaa ta xonon nagetu no butsa.

⁵ Gim atii we, getu xap saan ngali adaani gim o getu xap saan ngali baaii nagetu no namaang ngali mataxaaxaa. Moroaa a tiltsoxoti getatuul.

⁶ Getu xap nanen ngali xaa inaman di na pa'ii getatuul o xaal sin gim o xaal xaatsap.

Malen xan no aposal Karisito getu nii tali mamaet sin gim, ngali tiltsomi getatuul.

⁷ Oro getu tii xale mangmagus labatina gim, malen nagaa tii tilaamamil sin xan no tsi dokdok.

⁸ Getu titii buxaai gim biao getu ga taton ngali exasen mii gim, a xap taman mu xan Inesaait Mamainaang Moroaa, oro nagetu tino bula, amuina gim nagetu no xos so.

⁹ Aso maase nagetu no taamat, gim adodomi nagetu no inatalil ina abala tinaxaa watwat. Getu taxaa xuxute ngali getu ba xap atsuraa gim ngali xaa xuxute ngali tiltsomi getatuul, biao getu ta baais taman inesaait mamainaang xan Moroaa laa sin gim.

¹⁰ Gim no tiltsoxoti ma Moroaa bula, biao getu ta sen pat we, tutiik ma leiwaa labatina gim ta taltaalnge.

¹¹ Gim atii nagetu namaang laa sin gim xuxuuk, a malen xan namaang iwaa mom ta xosaraa laa sin xan no tsi tsaa.

¹² Getu anaai ma axorongi gim, ngali ningi awatwati gim ngali tino ngali atatoni Moroaa,

iwaa ta ilei gim laa sin xan Maradaan ma xan minaalam.

¹³ Ma getu tigiri putsangi axaaau bula laa sin Moroaa amuina, biala gim tii adi xan totore Moroaa biala gim tii longmien sin getatuul, gim suk sirawaa abia totore malen a xap xadi no totore no inaman, oro aso maase malen biala xan totore Moroaa, biala tii taxaa lalon gim, gim biala gim, gim ta taltaalnge.

¹⁴ Ngali gim, nagetu no taamat, gim na tsap no unaatotolomi ina xan no matenaanua Moroaa lalon prowins Judaia, biala di tamanman lalon Iesu Karisito: Gim tii se xaaο taman sosong sin nagim no inaman tsaa Tesalonika, biala uk namaang xan no matenaanua Moroaa di tii se xaaο taman sosong xaal sin no Jiu lalon Jerusalem,✧

¹⁵ biala di tii sas amantei Orong Iesu ma no propet bula ma di tii ga xalel atsuulngi getatuul. Di tii xap atatoni Moroaa ma di tii ga ngutsulen no inaman araraa,✧

¹⁶ sin xadi ngitngit ngali tilbanti getatuul ngali papaare sin no Gentail ngalibi di ba leiwaa. Ma sin abala namaang di ba lo axuxumuli xadi no namaang tsaxa pupua sin xan minagaa Moroaa naba ta pataminai di.

Pol a saan ngali lasi no inaman Tesalonika

¹⁷ Oro, nagetu no taamat, biala di ta atuaai getatuul ngali man epalaaen gim, sin biexaa nen leng, (sin pakpak oro a xap sin adodo) sin nagetu no ngitngit tsaa getu suk watwat ngali xonon ngali lasi gim.

✧ 2:14 2:14 Apo 17:5 ✧ 2:15 2:15 Apo 9:23, 29; 13:45, 50; 14:2, 5, 19; 17:5, 13; 18:12

¹⁸ Amuina getu saan ngali xaalame sangan gim, aso iaa Pol, iaa se tigiri xonon ngali xosaraa ngali laa sangan gim, oro Saatan tii suk tilbanti getatuul.

¹⁹ Ngali sawe nagetu liliis taman tinaalnge ma tataton ma bungwal ngali getu ba aminaalami lalon no matan Orong Iesu biala naba ta xaalame? A xap, gim mu, ngaa?

²⁰ A suk so maase, gim se, nagetu minaalam ma nagetu tataton.

3

¹ Oro biala getu ta suk saan ngali lasi gim, ga xap pupua, getu adodo we naba axaau ngali man mula tsaa Atens.☆

² Getu ga tulen Timoti iwaa nagetu taamat ma iwaa xan uk untinaxaa Morooa ngali baais taman biala Inesaait Mamainaang ina Karisito, ngali awatwati gim ma ngali anaai gim lalon nagim tinaalnge,

³ ngali xa ina gim naba xap ngaungaau sin abala no xonkonon. Gim suk atik axaautsi we Morooa axilangi gita ngali adi abia no mamaet.

⁴ Biala getu tii man etudim mii gim getu tigiri asaaiti gim, we gita ba alet no mamaet. Ma tii ga tsap malen abia gim tii atik axaautsi.

⁵ Ngali abala muina, biala iaa ga xap pupua ngali taxaariti nugu adodo bula, iaa ga suk tutule ngali atik axaautsi nagim tinaalnge. Iaa tii suk mataa iwaa unxonkonon naba soro xonon gim ma nagetu tinaxaa naba maarang gomsaa.

Xan inanaa mamainaang Timoti

⁶ Oro Timoti tii er xaal sangan gim ma ila se sangan getatuul, ma ga le tali inesaait mamainaang ina nagim tinaalnge, ma nagim titii. Ga asaaiti getatuul malen gim tigiri adodo buxa ma gim ga saan buxa ngali lasi getatuul malen, getatuul bula getu saan buxa ngali lasi gim.✧

⁷ Biaabi, nageu no taamat, lalon nageu no lolbiir araraa ma no mamaet sin getatuul, getu tii adi inanaa amuina sin nagim tinaalnge.

⁸ Talaawaa, getu taton buxa amuina gim ta tilwatwat sin Orong.

⁹ Getu suk putsangi axaau maase sin Morooa ngali gim, ngali xisi abia no tataton araraa getu ta adi laamuaan no matan Morooa amuina sin gim.

¹⁰ Getu tigiri sausawit ngali gim sin no bing ma siaat, ngali getu ba sebula lasi gim ma tali senaara gim ta saansili ngali awatwati nagim tinaalnge.

¹¹ Talaawaa, getu sawit ngali xida Mom Morooa, ia tsaa ma xida Orong Iesu na atutiki sal ngali giem ba xaalame sangan gim.

¹² Getu sawit bula ngali Orong naba xosaraa nagim titii na tsik ma na usli buxa ngali gim xuxuuk ma biexaal bula, malen nageu titii sin gim.

¹³ Getu sawit bula ngali Orong naba awatwati nagim no butsa ngalibi gim ba leiwaa ma pat lalon no matan xida Morooa ma Mom, biala xida Orong Iesu naba ta xaalame mii xan no inaman pat araraa.

4

Tino ngali atatoni Morooa

¹ Ngali araraai, nagetu no taamat, getu se asingan gim ngali gim ba sen tino we ngali atatoni Morooa, malen gim ta tino atalaa. Talaawaa getu ga atsuraa gim ma anaai gim lalon Orong Iesu ngali gim ba lo xoxosaraa abala mat tino.

² Amuina gim se atii sen asasing getu tii tali sin gim sin xan banam Orong Iesu.

³ Balawaa xan sirsiir Morooa ngali apati gim ma ngali sol loxono namaang tsaxa ngali exus.

⁴ Gim xuxuuk gim na asasing ngali arongi no isuaan gim tsaa lalon namaang biao ta pat ma mangmangle.

⁵ Gim nangaam amusili biao sasaae ina manginngin malen no muun taltaalnge di ta xap atii Morooa,

⁶ ma biao namaang, xa na xap atsoti xan taamat ma na xap apanaai. Orong naba tali mamaet sin no inaman ngali abia no mat laxen namaang tsaxa malen getu ta se asaaiti gim ma atewaai gim.

⁷ Amuina Morooa a xap ilei gita ngali gita tsap morokon, oro ngali manngi abia tino pat.

⁸ Biaabi nawe xa a taaltalu sin abala asasing, a xap taaltalu sin taamat oro a taaltalu sin Morooa, iwaa tii tali Nantanua Pat sin gim.

⁹ Talaawaa taman nagim titii ngali no taamat, getu suk xap pupua ngali atatal taman, amuina Morooa tii se asingan gim ngali etitii engen gim.

¹⁰ Aso malen gim titii bula nagim no taamat araraa Masedonia. Oro getu ningi awatwati gim

nagetu no taamat ngali lo xoxosaraa namaang ina titii.

¹¹ Gim na watwat ngali xonon amusili namaang ngali xale adamis ma gim na xap atsigili nagim no ngorngor sin xadi no mamaet biexaal. Gim na taxaa taman no liman gim malen abia getu tii se asaaiti gim.

¹² Ngalibi, biaa di ta xap taalnge, di ba lasi nagim no tino sin no leng araraa ma di ba manglen gim. Ngalibi gim ba xap muun.

Xan tsinap Orong

¹³ Nagetu no taamat, getu xap saan ngali gim na ngaungaau sin abia di tii se met o gim na lolbiir buxa malen biaa no inaman araraa, di tii xap liliis taman tinaalnge ngali tinapaas mula.

¹⁴ Gita taltaalnge we Iesu tii met ma tii ga tapas mula, ma biaabi gita ga taltaalnge we Morooa naba atapaasi Iesu mii abia no untaltaalnge, di tii se met.

¹⁵ Amusili xan totore Orong tsaa, getu asaaiti gim we gita no sa gita ta tino tsaa, gita ba manman pupua sin xan tsinap Orong, gita ba xap laamungen abia di, di tii se met.

¹⁶ Amuina Orong tsaa, naba xaalame lapula xaal balalangit, taman abia xuupkup lot ina xariin lalaamua ina no angelo ma xan ililei ina tail Morooa, ma biaa no minet lalon Karisito, di ba setauan tapas mula.

¹⁷ Mil gita, biaa gita ta tino tsaa ma manman tsaa, Morooa naba gii atsigili gita mii di lalon xelangit ngali sabasue Orong nan wang, ma gita ba manman laaliu mii Orong.

¹⁸ Biaabi, gim na anaai engen gim tsaa taman abala no totore.

5

Xan leng Orong

¹ Nage tu no taamat, talaawaa getu ba xap atatal sin gim taman leng biao Orong Iesu naba ta mula.

² Amuina gim se atixi axaautsi biao xan leng Orong naba tsap malen xa unpulapula nabing.✧

³ Biao no inaman di ba ta lo papaare, “Malina ma manman axaau,” oro ne biao maulam tsaxa naba tsap isagaa sin di, malen abia sosong aina ta saae n ta we na taxaa tsi. Ma di ba xap pupua ngali sol loxono.

⁴ Oro gim na xap olol ngali lasi biao leng naba ta tsap, malen taamat ta olol ngali lasi unpulapula ta xaalame. Amuina gim xap manman lalon lodo.

⁵ Amuina gim no tsi ina laleng ma no tsi ina leng. Gita xap no tsi ina bing o ina lodo.

⁶ Biaabi gita na xap malen biexaal, di ta urange, oro gita na taxaaturung ma gita na arongi xida tino.

⁷ Amuina biao di, di ta urange di urange nabing, ma biao di ta nun gogo, di no unnunun* nabing.

⁸ Oro gita ina leng, gita na arongi xida tino. Gita na aturungi abia tinaalnge ma titii malen xida bakbaxil, ma biao liliis taman tinaalnge ina atotoaa xa malen tsotsobe.†✧

⁹ Amuina Morooa tii xap axilangi gita ngali xaa taman sosong lalon xan minagaa, a xap. Oro

✧ 5:2 5:2 Met 24:43; Luk 12:39; 2Pi 3:10 * 5:7 5:7 unnunun - Drunken. † 5:8 5:8 tsotsobe - Cap or helmet. ✧ 5:8 5:8 Epe 6:13-17

gita na adi abia atotoaa lalon xida Orong Iesu Karisito.

¹⁰ Tii met ngali gita, ngalibi nawe gita tino o met, gita ba tino etudim mii ia.

¹¹ Biaabi gita na anaai engen gita xuxuuk ma til atuturi engen gita, malen aso gim tii xoxosaraa.

Xan no xapkap ina inanaa Pol

¹² Talaawaa getu atsuraa gim, Nage tu no taamat, ngali gim na manglen biao di, di ta taxaa watwat labatina gim biao di ta laamuangen gim lalon Orong ma biao di ta asingan awatwati gim.

¹³ Amuina sin sawe di ta xosaraa ngali gim, gim na manglen buxaa di ma titii buxaa di. Gim na man lalon malina mii gim xuxuuk.

¹⁴ Ma nage tu no taamat, getu ningi awatwati gim ngali gim na atewaai abia inaman, di ta pelmet, ma gim na anaai abia di, di ta mataa dirdiir, ma gim na tiltsomi biao di, di ta malumlum lalon nantanua, ma gim na liliis adamis mii di araraa.

¹⁵ Gim na lasi we xa na xap xiis mulangen namaang tsaxa ngali namaang tsaxa, oro gim na tigiri xonon ngali xosaraa namaang axaau engen gim ma sin no inaman araraa bula.

¹⁶ Gim na tigiri papaalam.

¹⁷ Gim na tigiri lo sausawit.

¹⁸ Gim na putsangi axaau ngali no mat laxen maarang araraa ta axaau ma ta tsaxa amuina balawaa xan sirsiir Morooa ngali gim lalon Iesu Karisito.

¹⁹ Gim nangaam pusi ie ina Nantanua Pat.

²⁰ Gim nangaam adodo gomsaai abia xadi no totore no propet.

²¹ Gim na xonon no maarang araraa di ta xosaraa ma papaare taman no. Gim na taxaariti biaa no namaang ta axaau.

²² Ma gim na pepaalen no mat laxen namaang morokon araraa.

²³ Getu sawit we, Morooa ia tsaa, iwaa Morooa ina malina na apati gim laaliu. Ma ngali nantanuan gim, ma nagim no butsa ma no isuaan gim naba leiwaa sin xan tsinap xida Orong, Iesu Karisito.

²⁴ Iwaa tii ilei gim, asuk so ma naba xosaraa ngali gim.

²⁵ Nagetu no taamat, gim na sausawit ngali getatuul.

²⁶ Gim na suei no taamat araraa taman abia elaba pat taman titii.

²⁷ Iaa atsuraa gim laamuaan Orong ngali gim na xoxoti abala inaatel laa sin no taamat araraa.

²⁸ Xan amiimiilam xida Orong Iesu Karisito naba manman mii gim.

Inesaait Mamainaang Laa Sin Notsi
The New Testament in the Notsi language of New
Ireland Province, Papua New Guinea

Copyright © 2024 Wycliffe Bible Translators, Inc.

Language: (Notsi)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2025-08-14

PDF generated using Haiola and XeLaTeX on 14 Aug 2025 from source files dated 14 Aug 2025

601480e7-130d-5189-be42-9e43a92dbdde